



Gabra tal-ġurisprudenza

SENTENZA TAL-QORTI TAL-ĠUSTIZZJA (It-Tielet Awla)

18 ta' Jannar 2018*

“Rinviju għal deċiżjoni preliminari – Politika soċjali – Direttiva 2000/78/KE – Ugwaljanza fit-trattament fil-qasam tal-impjeg u tax-xogħol – Artikolu 2(2)(b)(i) – Projbizzjoni ta' diskriminazzjoni bbażata fuq id-diżabbiltà – Leġiżlazzjoni nazzjonali li tawtorizza, taht ċerti kundizzjonijiet, it-tkeċċija ta' impjegat minħabba assenzi intermittenti mix-xogħol, anki meta dawn ikunu ġġustifikati – Assenzi ta' impjegat dovuta għal mard imputabbli għal diżabbiltà tiegħu – Inugwaljanza fit-trattament ibbażata fuq id-diżabbiltà – Diskriminazzjoni indiretta – Ġustifikazzjoni – Ġlieda kontra l-assenteiżmu mix-xogħol – Natura xierqa – Proporzjonalità”

Fil-Kawża C-270/16,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mill-Juzgado de lo Social n° 1 de Cuenca (il-Qorti Industrijali Nru 1 ta' Cuenca, Spanja), permezz ta' deċiżjoni tal-5 ta' Mejju 2016, li waslet fil-Qorti tal-Ġustizzja fit-13 ta' Mejju 2016, fil-proċedura

Carlos Enrique Ruiz Conejero

vs

Ferroser Servicios Auxiliares SA,

Ministerio Fiscal,

IL-QORTI TAL-ĠUSTIZZJA (It-Tielet Awla),

komposta minn L. Bay Larsen, President tal-Awla, J. Malenovský, M. Safjan (Relatur), D. Šváby u M. Vilaras, Imħallfin,

Avukat Ġenerali: E. Sharpston,

Reġistratur: M. Ferreira, Amministratur Prinċipali,

wara li rat il-proċedura bil-miktub u wara s-seduta tat-22 ta' Marzu 2017,

wara li kkunsidrat l-osservazzjonijiet ippreżentati:

- għal Ruiz Conejero, minn J. Martínez Guijarro u M. de la Rocha Rubí, abogados,
- għal Ferroser Servicios Auxiliares SA, minn J. A. Gallardo Cubero, abogados,
- għall-Gvern Spanjol, minn A. Rubio González u V. Ester Casas, bhala agenti,

* Lingwa tal-kawża: l-Ispanjol.

– għall-Kummissjoni Ewropea, minn D. Martin u L. Lozano Palacios, bħala aġenti,
wara li semgħet il-konklużjonijiet tal-Avukat Ġenerali, ipprezentati fis-seduta tad-19 ta' Ottubru 2017,
tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tad-Direttiva tal-Kunsill 2000/78/KE tas-27 ta' Novembru 2000 li tistabbilixxi qafas ġenerali għall-ugwaljanza fit-trattament fl-impjieg u fix-xogħol (ĠU Edizzjoni Speċjali bil-Malti, Kapitolu 5, Vol. 4, p. 79).
- 2 Din it-talba tressqet fil-kuntest ta' kawża bejn Carlos Enrique Ruiz Conejero u Ferroser Servicios Auxiliares SA u Ministerio Fiscal (il-Ministeru Pubbliku, Spanja) dwar il-legalità tat-tkeċċija tiegħu li saret wara assenzi ġġustifikati mix-xogħol.

Il-kuntest ġuridiku

Id-dritt tal-Unjoni

- 3 Skont il-premessi 11, 12, 16, 17, 20 u 21 tad-Direttiva 2000/78:
 - “(11) Id-diskriminazzjoni bbażata fuq reliġjon jew twemmin, disabiltà, età jew orjentazzjoni sesswali tista' tikkomprometti it-twertiq tal-miri tat-Trattat tal-KE, speċjalment li jintlaħaq livell għoli ta' mpjieg u protezzjoni soċjali, li jiġi mgħolli l-istandard tal-ħajja u l-kwalità tal-ħajja, kif ukoll il-koeżjoni ekonomika u soċjali u s-solidarjetà, u l-moviment liberu tal-persuni.
 - (12) B'dan l-iskop, kull diskriminazzjoni diretta jew indiretta bbażata fuq reliġjon jew twemmin, disabiltà, età jew orjentazzjoni sesswali, għar-rigward ta' arji koperti minn din id-Direttiva għandhom jkunu pprojbiti fil-Komunità kollha.[...]
 - [...]
 - (16) Il-provvediment ta' miżuri biex jakkomodaw il-bżonnijiet ta' persuna b'dizabilità fuq post tax-xogħol għandha rwol importanti fil-ġlieda kontra d-diskriminazzjoni minħabba dizabilità.
 - (17) Din id-Direttiva ma teħtieġx ir-reklutaġġ, il-promozzjoni, iż-żamma fl-impjieg jew fit-tħarrig ta' individwu li mhux kompetenti, kapaċi u disponibbli biex jaqdi l-funzjonijiet essenzjali tax-xogħol konċernat jew biex jgħaddi minn taħrig relevanti, mingħajr prejudizzju għall-obbligu biex jiġu provduti arrangamenti raġonevoli għall-persuni b'dizabilitajiet.
 - [...]
 - (20) Għandhom jiġu provduti miżuri approprijati, jiġifieri miżuri effettivi u prattiċi biex jadattaw il-post tax-xogħol għad-dizabilità, per eżempju jadattaw il-postijiet u t-tagħmir, ritmi tax-xogħol, id-distribuzzjoni tal-kompiti jew tad-disposizzjoni ta' riżorsi ta' tħarrig jew integrazzjoni.
 - (21) Sabiex jiġi stabbilit jekk il-miżuri in kwistjoni jikkawżawx piż sproprjonat, għandu jittiehed kont b'mod partikulari ta' l-ispejjeż finanzjarji u ta' natura oħra li dan jimplika, ta' l-iskala u r-riżorsi finanzjarji ta' l-organizzazzjoni jew l-intrapriża u l-possibiltà li jiġu ottenuti fondi pubbliċi jew assistenza oħra.”

4 L-Artikolu 1 ta' din id-direttiva, intitolat "Skop", jistabbilixxi:

"L-iskop ta' din id-Direttiva huwa li tniżżel parametru ġenerali biex tikkumbatti diskriminazzjoni fuq bażi ta' reliġjon jew twemmin, diżabbiltà, età jew orjentazzjoni sesswali f'dak li għandu x'jaqsam ma' l-impjeg u x-xogħol, bi skop li timplimenta fl-Istati Membri il-prinċipju ta' ugwaljanza fit-trattament."

5 L-Artikolu 2 tal-imsemmija direttiva, intitolat "Il-kunċett ta' diskriminazzjoni", jipprovdi fil-paragrafi (1) u (2) tiegħu:

"1. Għall-iskop ta' din id-Direttiva, 'il-prinċipju ta' ugwaljanza fit-trattament' għandu jfisser li m'għandux ikun hemm diskriminazzjoni diretta jew indiretta għall-ebda raġuni msemmija fl-Artikolu 1.

2. Għall-iskopijiet tal-paragrafu 1:

- a) għandu jitqies li jkun hemm diskriminazzjoni diretta meta persuna tiġi trattata b'mod inqas favorevoli milli kienet tiġi trattata oħra f'sitwazzjoni simili, għar-raġunijiet imsemmija fl-Artikolu 1;
- b) għandu jitqies li jkun hemm diskriminazzjoni indiretta meta fejn dispożizzjoni, kriterju jew prattika apparentement newtrali tkun tqieghed persuni li għandhom reliġjon jew twemmin partikolari, diżabbiltà partikolari, età partikolari, jew orjentazzjoni sesswali partikolari, partikolari fi żvantagg partikolari a paragon ma' persuni oħra hliet:
 - i) dik id-dispożizzjoni, jew dak il-kriterju jew prattika ikunu oġġettivament ġustifikati minn skop legittimu u l-mezzi li tintlaħaq ikun approprijati u neċessarji, jew
 - ii) fir-rigward ta' persuni b'diżabbiltà partikolari, min ihaddem jew kwalunkwe persuna jew organizzazzjoni li għalihom tapplika din id-Direttiva, huma obbligati, taht legislażzjoni nazzjonali, li jieħdu miżuri approprijati fil-linja mal-prinċipji li jinsabu fl-Artikolu 5 biex jeliminaw l-iżvantaggi involuti minn dispożizzjoni, kriterju jew prattika simili."

6 L-Artikolu 3 ta' din l-istess direttiva, intitolat "Il-kamp ta' applikazzjoni", jipprovdi fil-paragrafu 1(ċ) tiegħu:

"Fil-limiti tal-kompetenzi konferiti lill-Komunità, din id-Direttiva għandha tapplika għall-persuni kollha, kemm fis-settur pubbliku kif ukoll f'dak privat, inklużi korpi pubbliċi, f'dak li jirrigwarda:

[...]

- ċ) il-kundizzjonijiet għall-impjeg u tax-xogħol, inklużi sensji u paga".

Id-dritt Spanjol

7 Skont l-Artikolu 14 tal-Kostituzzjoni:

"Iċ-ċittadini Spanjoli huma ugwali quddiem il-liġi u ma tista' tiġi ammessa l-ebda diskriminazzjoni abbażi tat-twelid, tar-razza, tas-sess, tar-reliġjoni, l-opinjoni jew fuq xi kundizzjoni jew ċirkustanza oħra personali jew soċjali."

- 8 L-Artikolu 4 tar-Real Decreto Legislativo 1/1995 por el que se aprueba el texto refundido de la Ley del Estatuto de los Trabajadores (id-Digriet Irjali Legiżlattiv 1/1995, li japprova t-test rivedut tal-liġi dwar l-istatut tal-ħaddiema), tal-24 ta' Marzu 1995 (BOE Nru 75, tad-29 ta' Marzu 1995, p. 9654), fil-verżjoni tiegħu applikabbli meta sehew il-fatti fil-kawża prinċipali (iktar 'il quddiem l-“istatut tal-ħaddiema”), jistabbilixxi dan li ġej fil-paragrafu 2(c) tiegħu:

“Fir-relazzjoni lavorattiva, l-impjegati għandhom dritt:

[...]

- ċ) li ma jiġux iddiskriminati direttament jew indirettament waqt ir-reklutaġġ, jew fil-kors tal-impjeg tagħhom, minħabba s-sess, l-istat ċivili, l-età fil-limiti stabbiliti minn din il-liġi, ir-razza jew l-oriġini etnika, l-istatus soċjali, ir-religjon jew twemmin, l-opinjoni politici, l-orjentament sesswali, is-sħubija jew in-nuqqas ta' sħubija f'sindakat, kif ukoll minħabba l-lingwa tagħhom, fit-territorju Spanjol.

Il-ħaddiema lanqas ma għandhom jiġu ddiskriminati minħabba d-dizabbiltà tagħhom, sakemm ikollhom il-kapaċità li jwettqu x-xogħol jew l-impjeg inkwistjoni.”

- 9 L-Artikolu 52 tal-istatut tal-ħaddiema, dwar it-terminazzjoni tal-kuntratt għal raġunijiet oġġettivi, jipprovdi, fil-punt (d) tiegħu:

“Il-kuntratt jista' jiġi tterminat:

[...]

- d) Għal assenzi mix-xogħol, għalkemm iġġustifikati imma intermittenti, li jammontaw għal 20 % tas-siġhat ta' xogħol f'żewġ xhur konsekuttivi sakemm l-assenzi totali fit-12-il xahar preċedenti jammontaw għal 5 % tas-siġhat tax-xogħol jew 25 % tas-siġhat ta' xogħol f'erba' xhur mhux konsekuttivi f'perijodu ta' 12-il xahar.

Dawn li ġejjin ma għandhomx jgħoddu bħala assenzi mix-xogħol għall-finijiet tal-paragrafu preċedenti: assenzi minħabba azzjoni industrijali għat-tul ta' dik l-azzjoni, min jaġixxi bħala rappreżentant tal-ħaddiema, incident fuq il-post tax-xogħol, maternità, riskju matul it-tqala u treddiġh, mard ikkawżat mit-tqala, twelid jew treddiġh, paternità, leave u festi, leave tal-mard jew minħabba incident li ma jirriżultax mix-xogħol fejn l-assenza tkun miftiehma mis-servizzi tas-saħħa ufficjali u ddum iktar minn 20 jum konsekuttiv jew fejn l-assenza hija kkawżata mis-sitwazzjoni fiżika jew psikoloġika li tirriżulta minn vjolenza bbażata fuq differenza fis-sess, iċċertifikata mis-servizzi tal-kura soċjali jew is-servizzi tas-saħħa, skont il-każ,

Lanqas ma għandhom jgħoddu l-assenzi għal kura medika għall-kanċer jew marda gravi.”

- 10 L-Artikolu 2 tar-Real Decreto Legislativo 1/2013, por el que se aprueba el Texto Refundido de la Ley General de derechos de las personas con discapacidad y de su inclusión social (id-Digriet Irjali Legiżlattiv 1/2013, li jirriformula l-liġi ġenerali dwar id-drittijiet tal-persuni b'dizabbiltà u l-integrazzjoni soċjali tagħhom), tad-29 ta' Novembru 2013 (BOE Nru 289, tat-3 ta' Diċembru 2013, p. 95635), tinkludi d-definizzjonijiet li ġejjin:

“Għall-għanijiet ta' dan ir-regolament:

- a) 'dizabbiltà' tirrigwarda s-sitwazzjoni tal-persuni li għandhom inkapaċitajiet ta' natura dewwiema li flimkien ma' diversi ostakoli jistgħu jxekklju l-partecipazzjoni sħiħa u effettiva tagħhom fis-soċjetà fuq bażi ugwali ma' haddiehor.

[...]

d) diskriminazzjoni indiretta: teżisti d-diskriminazzjoni indiretta jekk dispożizzjoni legali jew regolatorja, klawżola fi ftehim jew f'kuntratt, ftehim individwali, deċiżjoni unilaterali, kriterju jew Prattika, jew l-ambjent, prodott jew servizz, apparentement newtrali, jistgħu johlqu żvantagg partikolari għal persuna waħda meta mqabbla ma' oħrajn, abbażi ta' jew minhabba d-dizabbiltà tagħha, iżda dawn ma għandhomx jissodisfaw, oggettivament, għan legittimu u li l-mezzi użati sabiex jintlaħaq dak l-għan ma humiex xierqa u meħtieġa.”

11 L-Artikolu 40 ta' din id-digriet, dwar l-adozzjoni ta' miżuri intizi sabiex jipprevjenu jew sabiex jikkumpensaw għall-iżvantaġġi okkażjonati mid-dizabbiltà bħala garanzija tal-ugwaljanza sħiħa fuq ix-xogħol, jipprovdi:

“1. Sabiex tiġi ggarantita l-ugwaljanza sħiħa fuq ix-xogħol, il-prinċipju ta' ugwaljanza fit-trattament ma jostakolax iż-żamma jew l-adozzjoni ta' miżuri speċifiċi maħsuba sabiex jipprevjenu jew jikkumpensaw għall-iżvantaġġi okkażjonati mid-dizabbiltà.

2. Il-persuni li jimpjegaw għandhom jieħdu l-miżuri xierqa biex jadattaw il-post tax-xogħol u jtejbu l-aċċessibilità tal-post tax-xogħol wara li jikkunsidraw il-htigijiet li jinqalghu f'kull każ individwali sabiex il-persuni b'dizabbiltà jithallew ikollhom aċċess għall-impjieg, biex iwettqu x-xogħol tagħhom, biex jiġu promossi u li jkollhom aċċess għat-taħriġ, sakemm dawn il-miżuri ma jpoġġux piż eċċessiv fuq il-persuna li timpjega.

Sabiex jiġi ddeterminat jekk il-piż huwiex eċċessiv, huwa meħtieġ li jiġi eżaminat jekk huwiex ristrett sa livell suffiċjenti mill-miżuri, l-assistenza u s-sussidji li japplikaw għal persuni b'dizabbiltà u biex jitqiesu l-ispejjeż finanzjarji u spejjeż oħra marbuta ma' dawk il-miżuri u l-iskala tal-impriża jew l-organizzazzjoni u d-dħul mill-bejgħ globali tagħha.”

Il-kawża prinċipali u d-domanda preliminari

12 Fit-2 ta' Lulju 1993, C. Ruiz Conejero ġie impjegat bħala fattiga fl-isptar ta' Cuenca (Spanja), li taq' taht ir-regjun ta' Castille-la Manche (Spanja). Huwa kien impjegat l-aħħar f'dan il-post mill-impriża tat-tindif Ferroser Servicios Auxiliares.

13 C. Ruiz Conejero ħadem mingħajr diffikultajiet kemm għal din l-impriża kif ukoll għal dawk li impjegawh preċedentment. Huwa la qatt iffaċċja problemi fuq ix-xogħol u lanqas ma ġie sugġett għal xi sanzjoni.

14 Mill-kliem stess tad-deċiżjoni tar-rinviju jirriżulta li, permezz ta' deċiżjoni tal-15 ta' Settembru 2014, id-delegación de Cuenca de la Consejería de Salud y Asuntos Sociales de la Junta de Comunidades de Castilla-La Mancha (l-Uffiċċju Lokali tal-Ministeru reġjonali għas-Saħħa u l-Affarijiet Soċjali tal-Gvern ta' Castilla-La Mancha) ikkonstata li C. Ruiz Conejero kien soffra minn dizabbiltà. Ir-rata ta' invalidità tiegħu kienet dik ta' 37 %, li minnha 32 % kienet dizabbiltà fiżika ikkaratterizzata minn marda li tolqot is-sistema endokrino-metabolika (obeżità) u minn limitazzjoni funzjonali tas-sinistra tad-dahru, filwaqt li r-rimamenti 5 % jikkostitwixxu d-dizabbiltà tiegħu li tirriżulta minn fatturi soċjali annessi.

15 Bejn is-sena 2014 u s-sena 2015, C. Ruiz Conejero sab ruħu f'sitwazzjoni ta' inkapaċità fis-segwenti perijodi:

– mill-1 sas-17 ta' Marzu 2014 minhabba uġiġħ akut li kien jeħtieġ li jiddaħhal fl-isptar mis-26 ta' Frar sal-1 ta' Marzu 2014;

– mis-26 sal-31 ta' Marzu 2014 minhabba sturdament/dardir;

- mis-26 ta' Ġunju sal-11 ta' Lulju 2014 minhabba lumbaġni;
 - mid-9 sat-12 ta' Marzu 2015 minhabba lumbaġni;
 - mill-24 ta' Marzu sas-7 ta' April 2015 minhabba lumbaġni; u
 - mill-20 sat-23 ta' April 2015 minhabba sturdament/dardir.
- 16 Skont id-dijanjozi magħmula mis-Servicios Médicos de la Sanidad Pública (dipartimenti mediċi tas-saħħa pubblika, Spanja), dawn il-problemi tas-saħħa ġew ikkawżati minn mard tal-ġogi deġenerattiv u l-polijartrozi, aggravat bl-obeżità ta' C. Ruiz Conejero. Minn dan dawn id-dipartimenti kkonkludew li l-imsemmija problemi kienu joriġinaw mill-patoloġiji li wasslu għar-rikonossiment tad-diżabbiltà ta' C. Ruiz Conejero.
- 17 Dan tal-aħħar avvża lill persuna li timpjegah bil- waqfiet kollha tiegħu minhabba l-mard imsemmija fil-punt 15 tas-sentenza odjerna b'osservanza tat-termini u l-forom rikjesti, permezz ta' ċertifikati mediċi li jispeċifikaw ir-raġuni għal dawn il-waqfiet kif ukoll it-tul tagħhom.
- 18 Permezz ta' ittra tas-7 ta' Lulju 2015, Ferroser Servicios Auxiliares informat lil C. Ruiz Conejero bit-tkeċċija tiegħu, b'applikazzjoni tal-Artikolu 52(d) tal-istatut tal-ħaddiema, peress li t-tul tal-assenzi akkumulati tiegħu, anki jekk iġġustifikati, kienu eċċedew il-massimu previst minn din id-dispożizzjoni, jiġifieri 20 % tal-jiem ta' xogħol matul ix-xhur ta' Marzu u ta' April 2015, u għaldaqstant li t-total tal-assenzi ta' dan tal-aħħar matul it-tmax-il xahar preċedenti kienu eċċedew il-5 % ta' jiem ta' xogħol.
- 19 C. Ruiz Conejero ppreżenta rikors kontra din id-deċizzjoni ta' tkeċċija quddiem il-Juzgado de lo Social n° 1 de Cuenca (il-Qorti Industrijali Nru 1 ta' Cuenca).
- 20 C. Ruiz Conejero ma jikkontestax il-veraċità u l-eżattezza tal-informazzjoni marbuta mal-assenzi tiegħu, u lanqas il-perċentwali li dawn jirrappreżentaw, iżda jeċepixxi l-fatt li teżisti rabta diretta bejn l-imsemmija assenzi u s-sitwazzjoni tiegħu ta' persuna b'diżabbiltà. Huwa jitlob l-annullament tat-tkeċċija tiegħu peress li din tikkostitwixxi diskriminazzjoni bbażata fuq id-diżabbiltà.
- 21 Il-qorti tar-rinviju tirrileva li C. Ruiz Conejero rrinunzja minn jeddu għall-eżamijiet mediċi perjodiċi organizzati mill-kumpannija tal-assigurazzjoni tal-persuna li tħaddmu, b'tali mod li din tal-aħħar ma kinitx taf li C. Ruiz Conejero kien isofri minn diżabbiltà fid-data li fiha huwa tkeċċa.
- 22 Skont il-qorti tar-rinviju, l-impjegati b'diżabbiltà, meta mqabbla ma' impjegati oħra, huma iktar esposti għar-riskju li jiġi applikat fil-konfront tagħhom l-Artikolu 52(d) tal-istatut tal-ħaddiema, irrispettivament mill-fatt dwar jekk il-persuna li tħaddimhom tkunx konxja jew le minn din is-sitwazzjoni ta' diżabbiltà. B'hekk kienet teżisti inugwaljanza fit-trattament li tinvolvi diskriminazzjoni indiretta bbażata fuq id-diżabbiltà, fis-sens tal-Artikolu 2(2)(b) tad-Direttiva 2000/78, u din l-inugwaljanza fit-trattament ma tistax tiġi oġġettivament iġġustifikata minn għan leġittimu, kif rikjest mill-punt i) ta' din id-dispożizzjoni.
- 23 Il-Qorti tar-rinviju tindika li hija tistaqsi dwar l-interpretazzjoni tad-Direttiva 2000/78 minhabba l-interpretazzjoni ta' din tal-aħħar li l-Qorti tal-Ġustizzja tat fis-sentenza tal-11 ta' April 2013, HK Danmark (C-335/11 u C-337/11, EU:C:2013:222). Hija tenfasizza li, fil-kawża li tat lok għal din is-sentenza, il-leġiżlazzjoni Daniża kienet taqa' taħt politika ta' integrazzjoni tal-impjegati b'diżabbiltà u kellha l-għan li thegġeġ lill-persuni li jhaddmu sabiex jirreklutaw impjegati li jkunu suġġetti għal riskju partikolari li jkollhom jieħdu leave tal-mard b'mod ripetut. Dan ma huwiex il-każ fil-kawża prinċipali, li fiha ma jeżisti l-ebda għan oġġettiv leġiżlattiv għall-integrazzjoni ta' impjegati b'diżabbiltà. Għaldaqstant, il-qorti tar-rinviju tqis li l-Artikolu 52(d) tal-istatut tal-ħaddiema ma huwiex konformi mad-Direttiva 2000/78, u li din id-dispożizzjoni kellha, konsegwentement, tinbidel sabiex tiegħu inkunsiderazzjoni s-sitwazzjoni ta' diżabbiltà.

- 24 F'dawn iċ-ċirkustanzi, il-Juzgado de lo Social n° 1 de Cuenca (il-Qorti Industrijali Nru 1 ta' Cuenca, Spanja) iddecidiet li tissospendi l-proċeduri u li tistaqsi lill-Qorti tal-Ġustizzja d-domanda preliminari segwenti:

“Id-Direttiva 2000/78 tipprekludi l-applikazzjoni ta' leġiżlazzjoni nazzjonali li tipprovdi li l-impriża għandha d-dritt tkeċċi lil haddiem għal raġunijiet oġġettivi, minhabba nuqqas[ijiet] ta' preżenza fil-post tax-xogħol, anki jekk ġustifikati, iżda [intermittenti], li jammonta[w] għal 20 % tal-ġranet ta' xogħol f'xahrejn konsekuttivi meta t-total tan-nuqqasijiet ta' preżenza fit-tmax-il xahar preċedenti jammonta għal 5 % tal-ġranet tax-xogħol, jew għal 25 % f'erba' xhur mhux konsekuttivi fuq perijodu ta' tmax-il xahar, fil-każ ta' haddiem li għandu jitqies li huwa diżabbli fis-sens tad-Direttiva meta l-assenza mix-xogħol tkun ġiet ikkawżata mid-diżabbiltà?”

Fuq id-domanda preliminari

- 25 Permezz tad-domanda tagħha, il-qorti tar-rinviju tistaqsi, essenzjalment, jekk l-Artikolu 2(2)(b) tad-Direttiva 2000/78 għandux jiġi interpretat fis-sens li dan jipprekludi leġiżlazzjoni nazzjonali li tipprovdi li persuna li thaddem tista' tkeċċi impjegat fuq il-bażi ta' assenzi intermittenti mix-xogħol anki jekk dawn ikunu ġustifikati, inkluż fis-sitwazzjoni li fiha l-assenzi jkunu kkaġunati minn mard imputabbli għad-diżabbiltà li jkun ibati minnha dan l-impjegat.
- 26 Permezz ta' din id-domanda, il-qorti tar-rinviju tistaqsi dwar l-interpretazzjoni tal-Artikolu 2(2)(b)(i) tad-Direttiva 2000/78, fid-dawl tas-sentenza tal-11 ta' April 2013, HK Danmark (C-335/11 u C-337/11, EU:C:2013:222), u, għaldaqstant, fuq il-konformità tal-Artikolu 52(d) tal-istatut tal-haddiema mad-dritt tal-Unjoni.
- 27 Preliminarjament, għandu jiġi rrilevat li, hekk kif jirriżulta mill-Artikolu 1 tagħha, id-Direttiva 2000/78 għandha l-għan li tistabbilixxi qafas ġenerali għall-ġlieda, f'dak li jikkonċerna l-impjeg u x-xogħol, kontra d-diskriminazzjonijiet ibbażati fuq waħda mir-raġunijiet previsti f'dan l-artikolu, li fosthom hemm id-diżabbiltà. Konformement mal-Artikolu 3(1)(ċ) tagħha, din id-direttiva tapplika, fil-limiti tal-kompetenzi mogħtija lill-Unjoni, għall-persuni kollha, kemm għas-settur pubbliku kif ukoll għas-settur privat, f'dak li jirrigwarda, b'mod partikolari, il-kundizzjonijiet ta' tkeċċija.
- 28 Skont il-ġurisprudenza tal-Qorti tal-Ġustizzja, il-kunċett ta' “diżabbiltà”, fis-sens tad-Direttiva 2000/78, għandu jinftehem bħala li jirreferi għal limitazzjoni fil-kapaċità, li tirriżulta b'mod partikolari minn defiċjenzi fiżiċi, mentali jew psikiċi durabbli, li flimkien ma' diversi ostakli tista' tkun ta' xkiel għall-partecipazzjoni sħiħa u effettiva tal-persuna kkonċernata fil-hajja professjonali b'mod ugwali bħall-haddiema l-oħra (ara, f'dan is-sens, is-sentenza tad-9 ta' Marzu 2017, Milkova, C-406/15, EU:C:2017:198, punt 36 u l-ġurisprudenza ċċitata).
- 29 F'dan ir-rigward, fil-każ li, f'ċirkustanzi partikolari, l-istat tal-obeżità ta' impjegat partikolari jwassal għal limitazzjoni tal-kapaċità bħal dik prevista fil-punt preċedenti ta' din is-sentenza, tali stat jaqa' taħt il-kunċett ta' “diżabbiltà”, fis-sens tad-Direttiva 2000/78 (ara, f'dan is-sens, is-sentenza tat-18 ta' Diċembru 2014, FOA, C-354/13, EU:C:2014:2463, punt 59).
- 30 Dan ikun il-każ, b'mod partikolari, jekk l-obeżità tal-persuna impjegata tkun tostakola l-partecipazzjoni sħiħa u effettiva tiegħu fil-hajja professjonali b'mod ugwali bħall-haddiema l-oħra minhabba mobilità mnaqqa jew il-preżenza, f'din il-persuna, ta' patoloġiji li jostakolaw it-twertiq tax-xogħol tagħha jew li jwasslu għal ostakolu fl-eżerċizzju tal-attività professjonali tagħha (sentenza tat-18 ta' Diċembru 2014, FOA, C-354/13, EU:C:2014:2463, punt 60).

- 31 Fil-każ odjern, il-qorti tar-rinviju tindika li C. Ruiz Conejero ġie rikonoxxut bħala persuna b'dizabbiltà, fis-sens tad-dritt nazzjonali, qabel it-tkeċċija tiegħu. F'dan ir-rigward, l-istess qorti tesponi li C. Ruiz Conejero jsofri minn marda li tolqot is-sistema endokrino-metabolika, jiġifieri obezità, u minn limitazzjoni funzjonali tas-sinistra tad-dahru.
- 32 Madankollu, jeħtieġ li jiġi speċifikat li l-fatt li C. Ruiz Conejero ġie rikonoxxut bħala persuna b'dizabbiltà, fis-sens tad-dritt nazzjonali, ma jfissirx dritt li huwa jsofri minn dizabbiltà fis-sens tad-Direttiva 2000/78.
- 33 F'dan ir-rigward, sabiex jiġi ddeterminat jekk, fil-kawża prinċipali, is-sitwazzjoni li jinsab fiha C. Ruiz Conejero taqax fil-kamp ta' applikazzjoni tad-Direttiva 2000/78, hija l-qorti tar-rinviju li għandha tivverifika jekk il-limitazzjoni tal-kapaċità ta' dan tal-aħħar għandhiex tiġi kklassifikata bħala dizabbiltà, fis-sens ta' din id-direttiva, skont kif dan ġie ddefinit fil-punt 28 tas-sentenza odjerna.
- 34 Sussegwentement, hemm lok li jifakkar li, skont l-Artikolu 2(1) tad-Direttiva 2000/78, il-"prinċipju ta' ugwaljanza fit-trattament" għandu jinftehem bħala "li m'għandux ikun hemm diskriminazzjoni diretta jew indiretta għall-ebda raġuni msemmija fl-Artikolu 1".
- 35 F'dan il-każ, l-Artikolu 52(d) tal-istatut tal-ħaddiema jistabbilixxi li kuntratt ta' impjegat jista' jiġi rexiss għar-raġuni bbażata fuq assenzi intermittenti mix-xogħol, anki jekk dawn ikunu ġġustifikati, li jkunu jirrapprezentaw 20 % tal-jiem ta' xogħol matul xahrejn konsekuttivi, meta t-total tal-assenzi matul it-tnax-il xahar preċedenti jammonta għal 5 % tal-jiem tax-xogħol jew 25 % matul erba' xhur mhux konsekuttivi fuq perijodu ta' tnax-il xahar.
- 36 Jeħtieġ li jifakkar li trattament żvantaġġuż ibbażat fuq dizabbiltà ma jmurx kontra l-protezzjoni prevista fid-Direttiva 2000/78 sa fejn din tikkostitwixxi diskriminazzjoni skont l-Artikolu 2(1) tagħha. Fil-fatt, il-ħaddiem b'dizabbiltà li huwa kopert minn din id-direttiva għandu jkun protett minn kull diskriminazzjoni b'paragun ma' ħaddiem li ma għandux dizabbiltà. Għalhekk tqum il-kwistjoni dwar jekk il-legiżlazzjoni nazzjonali inkwistjoni fil-kawża prinċipali setgħetx tipproduċi diskriminazzjoni kontra persuni b'dizabbiltà (ara, f'dan is-sens, is-sentenza tal-11 ta' April 2013, HK Danmark, C-335/11 u C-337/11, EU:C:2013:222, punt 71).
- 37 F'dan ir-rigward, l-Artikolu 52(d) tal-istatut tal-ħaddiema japplika b'mod identiku għall-persuni b'dizabbiltà u għall-persuni mhux b'dizabbiltà li jkunu assenti mix-xogħol. F'dawn iċ-ċirkustanzi, ma jistax jitqies li din id-dispożizzjoni tohloq inugwaljanza fit-trattament direttament ibbażata fuq id-dizabbiltà, fis-sens tad-dispożizzjonijiet magħquda tal-Artikolu 1 u tal-Artikolu 2(2)(a) tad-Direttiva 2000/78, sa fejn din hija bbażata fuq kriterju li ma huwiex marbut inseparabbilment mad-dizabbiltà (ara, f'dan is-sens, is-sentenzi tal-11 ta' April 2013, HK Danmark, C-335/11 u C-337/11, EU:C:2013:222, punti 72 u 74, kif ukoll tad-9 ta' Marzu 2017, Milkova, C-406/15, EU:C:2017:198, punt 42).
- 38 Fir-rigward tal-kwistjoni dwar jekk l-Artikolu 52(d) tal-istatut tal-ħaddiema jistax iwassal għal differenza fit-trattament ibbażata indirettament fuq id-dizabbiltà, għandu jiġi rrilevat li t-teħid inkunsiderazzjoni tal-jiem ta' assenza minħabba mard marbut mad-dizabbiltà fil-kalkolu tal-jiem ta' assenza minħabba mard iwassal għall-assimilazzjoni ta' marda marbuta ma' dizabbiltà mal-kunċett generali tal-mard. Issa, kif ikkonfermat il-Qorti tal-Ġustizzja fil-punt 44 tas-sentenza tal-11 ta' Lulju 2006, Chacón Navas (C-13/05, EU:C:2006:456), assimilazzjoni pura u sempliċi tal-kunċett ta' "dizabbiltà" ma' dak ta' "mard" hija eskluża (ara, f'dan is-sens, is-sentenza tal-11 ta' April 2013, HK Danmark, C-335/11 u C-337/11, EU:C:2013:222, punt 75).
- 39 F'dan ir-rigward, jeħtieġ li jiġi kkonstatat li impjegat b'dizabbiltà, meta mqabbel ma' impjegat mingħajr dizabbiltà, huwa iktar espost għar-riskju li jiġi applikat fil-konfront tiegħu l-Artikolu 52(d) tal-istatut tal-ħaddiema. Fil-fatt, b'paragun ma' ħaddiem mingħajr dizabbiltà, ħaddiem b'dizabbiltà huwa espost għal riskju addizzjonali ta' marda marbuta mad-dizabbiltà tiegħu. B'dan il-mod huwa espost għal

riskju ikbar li jakkumula l-jiem ta' assenza minhabba mard u, għaldaqstant, li jilhaq il-limiti previsti fl-Artikolu 5(2)(d) tal-istatut tal-ħaddiema. Jidher għalhekk li r-regola prevista f'din id-dispożizzjoni tista' tiżvantaġġa lill-ħaddiema b'diżabbiltà u għalhekk twassal għal differenza fit-trattament ibbażata indirettament fuq id-diżabbiltà fis-sens tal-Artikolu 2(2)(b) tad-Direttiva 2000/78 (ara, f'dan is-sens, is-sentenza tal-11 ta' April 2013, HK Danmark, C-335/11 u C-337/11, EU:C:2013:222, punt 76).

- 40 Konformement mal-Artikolu 2(2)(b)(i) tad-Direttiva 2000/78, jeħtieġ li jiġi vverifikat jekk l-inugwaljanza fit-trattament bejn l-impjegati b'diżabbiltà u l-impjegati mhux b'diżabbiltà li tirriżulta mill-Artikolu 52(d) tal-istatut tal-ħaddiema hijiex oġġettivament iġġustifikata minn għan legittimu, jekk il-mezzi implementati sabiex jitwettaq dan l-għan humiex adegwati u jekk jeċċedux dak li huwa neċessarju sabiex jintlaħaq l-għan segwit mil-legiżlatur Spanjol.
- 41 Fir-rigward tal-għan previst fl-Artikolu 52(d) tal-istatut tal-ħaddiema, il-gvern Spanjol jindika, fl-osservazzjonijiet bil-miktub tiegħu, li, bil-ħsieb li tiżdied il-produttività u l-effikaċja fix-xogħol, l-assenteiżmu mix-xogħol, li jammanifesta ruhu f'leave tal-mard intermittenti ta' tul qasir, ilu żmien twil jitqies mil-legiżlatur Spanjol bhala kawża tal-estinsjoni tar-relazzjoni lavorattiva, u dan sabiex tiġi evitata żieda indebita tal-ispiza tax-xogħol għall-imprizi.
- 42 F'dan ir-rigward, skont il-Gvern Spanjol, b'konsegwenza ta' din l-*excesiva morbilidad intermitente* (morbidity intermittente eċċessiva), l-imprizi jkollhom jerfġu mhux biss l-ispejjeż diretti tal-assenza mix-xogħol, bil-ħlas ta' allowance tas-sigurtà soċjali għall-inkapaċità temporanja matul l-ewwel ħmistax-il jum ta' inattività mingħajr il-possibbiltà li titlob ir-rimbors tagħha mit-teżorerija ġenerali tas-sigurtà soċjali, li magħhom jiżdied l-ispejjeż ta' sostituzzjoni, iżda wkoll l-ispiza indiretta, ikkostitwita mid-diffikultà partikolari sabiex jinstabu supplenti għal assenzi ta' żmien qasir.
- 43 Għandu jittfakkar li l-Istati Membri għandhom margni ta' diskrezzjoni wiesa' fl-għażla mhux biss tat-tfittxija ta' għan partikolari fost għanijiet oħra fil-qasam tal-politika soċjali u tal-impjieg, iżda wkoll fid-definizzjoni tal-miżuri li kapaċi jilhqah (sentenza tal-11 ta' April 2013, HK Danmark, C-335/11 u C-337/11, EU:C:2013:222, punt 81 u l-ġurisprudenza ċċitata).
- 44 F'dan il-każ, hemm lok li jitqies li l-ġlieda kontra l-assenteiżmu mix-xogħol tista' titqies bhala għan legittimu, fis-sens tal-Artikolu 2(2)(b)(i), tad-Direttiva 2000/78, peress li din hija miżura li taqa' taht il-politika tal-impjieg (ara, f'dan is-sens, is-sentenza tal-11 ta' April 2013, HK Danmark, C-335/11 u C-337/11, EU:C:2013:222, punt 82).
- 45 Madankollu, jeħtieġ li jiġi vverifikat jekk il-mezzi implementati mil-legiżlazzjoni nazzjonali sabiex jitwettaq dan l-għan humiex adegwati u jekk dawn jeċċedux dak li huwa neċessarju sabiex jintlaħaq dan l-għan.
- 46 F'dan ir-rigward, minn naħa, fl-eżami tan-natura adegwata tal-mezzi implementati, hija l-qorti tar-rinviju li għandha tivverifika jekk il-figuri previsti fl-Artikolu 52(d) tal-istatut tal-ħaddiema humiex effettivament iddiżinjati sabiex jindirizzaw l-għan li jikkonsisti fil-ġlieda kontra l-assenteiżmu mix-xogħol, mingħajr ma jkopru assenzi li huma sempliċiment okkażjonali u sporadiċi.
- 47 Il-qorti tar-rinviju għandha wkoll tiegħu inkunsiderazzjoni l-elementi l-oħra kollha li huma rilevanti għal din il-verifika, b'mod partikolari l-ispejjeż diretti u indiretti li għandhom jiġu sostnuti mill-imprizi minhabba l-assenteiżmu mix-xogħol.
- 48 Huwa wkoll komputu tal-qorti tar-rinviju li tivverifika jekk l-Artikolu 52(d) tal-istatut tal-ħaddiema, billi jipprovdi għad-dritt ta' tkeċċija tal-impjegati li jkunu assenti mix-xogħol b'mod intermittenti minhabba mard matul ċertu numru ta' jiem, għandux, fir-rigward tal-persuni li jhaddmu, effett li jinkoraġġixxi r-reklutaġġ jew iż-żamma fis-servizz (ara, f'dan is-sens, is-sentenza tal-11 ta' April 2013, HK Danmark, C-335/11 u C-337/11, EU:C:2013:222, punt 88).

- 49 Min-naħa l-oħra, sabiex jiġi eżaminat jekk il-mezzi previsti fl-Artikolu 52(d) tal-istatut tal-ħaddiema jeċċedix dak li huwa neċessarju sabiex jintlaħqu l-għanijiet segwiti, din id-dispożizzjoni għandha tiġi sostitwita fil-kuntest li fih hija tinsab u li jittieħed inkunsiderazzjoni d-dannu li hija tista' toħloq lill-persuni intiżi (ara, f'dan is-sens, is-sentenza tal-11 ta' April 2013, HK Danmark (C-335/11 u C-337/11, EU:C:2013:222, punt 89 u l-ġurisprudenza ċċitata).
- 50 F'dan ir-rigward, hija l-qorti tar-rinviju li għandha teżamina jekk il-legiżlatur Spanjol naqasx milli jieħu inkunsiderazzjoni l-elementi rilevanti li jikkonċernaw, b'mod partikolari, l-impjegati b'diżabbiltà (ara, f'dan is-sens, is-sentenza tal-11 ta' April 2013, HK Danmark (C-335/11 u C-337/11, EU:C:2013:222, punt 90).
- 51 Fl-evalwazzjoni tan-natura proporzjonata tal-mezzi previsti mill-Artikolu 52(d) tal-istatut tal-ħaddiema, jeħtieġ ukoll li ma jithallix barra r-riskju sostnut mill-persuna milquta minn diżabbiltà, li b'mod generali jiffaċċjaw iktar diffikultajiet mill-impjegati li ma humiex hekk milquta minn diżabbiltà sabiex jirrintegraw fis-suq tax-xogħol u għandhom bżonnijiet speċifiċi marbuta mal-protezzjoni li jirrikjedi l-istat tagħhom (ara, f'dan is-sens, is-sentenza tal-11 ta' April 2013, HK Danmark (C-335/11 u C-337/11, EU:C:2013:222, punt 91).
- 52 Issa, f'dan ir-rigward, hemm lok li jiġi rrilevat li, skont l-Artikolu 52(d) tal-istatut tal-ħaddiema, ma humiex meqjusa bħala assenzi intermittenti mix-xogħol li abbażi tagħhom jista' jiġi xolt il-kuntratt ta' xogħol, b'mod partikolari, il-leave tal-mard jew minħabba incidenti li ma jirriżultawx mix-xogħol meta l-leave ikun ingħata mid-dipartimenti tas-saħħa offiċjali u jkun għal perijodu li ma jeċċedix għoxrin jum konsekuttiv. Lanqas ma huma meqjusa bħala assenzi dawk li jkunu konsegwenza ta' trattament mediku ta' kanċer jew ta' mard gravi.
- 53 Skont il-Gvern Spanjol, il-legiżlatur nazzjonali b'hekk kellu l-intenzjoni li jzomm bilanċ bejn l-interessi tal-imprizi u l-protezzjoni u s-sigurtà tal-impjegati, billi jevita li din il-mizura tipproduċi sitwazzjonijiet ingusti jew effetti kuntrarji. Din hija r-raġuni għalfejn ċerti assenzi, bħal dawk dovuti għal mard deskritt fil-punt preċedenti tas-sentenza odjerna, ma setgħux iservu bħala bażi għal deċiżjoni ta' tkeċċija abbażi ta' assenzi intermittenti mix-xogħol. Matul is-sena 2012, il-legiżlatur Spanjol zied mal-lista ta' assenzi li ma jistgħux jikkostitwixxu raġuni għal tkeċċija dawk li jirriżultaw bħala konsegwenza ta' trattament mediku għal kanċer jew mard gravi ieħor. Issa, l-impjegati b'diżabbiltà normalment ġeneralment isibu ruħhom f'ċerti minn dawn il-każijiet, b'tali mod li, f'tali każijiet, l-assenzi imputabbli għal diżabbiltà ma jistgħux jittieħdu inkunsiderazzjoni għall-finijiet ta' tkeċċija minħabba assenzi intermittenti mix-xogħol.
- 54 Hemm lok li jiġi kkonstatat li, għalkemm l-Artikolu 52(d) tal-istatut tal-ħaddiema jipprovdi li ċerti assenzi ma jistgħux jitqiesu bħala assenzi intermittenti mix-xogħol li abbażi tagħhom il-kuntratt jista' jiġi xolt, l-assenzi mix-xogħol li huma dovuti għal mard tal-impjegat ma jkoprux is-sitwazzjonijiet kollha ta' "diżabbiltà", fis-sens tad-Direttiva 2000/78.
- 55 Kif irrileva l-Gvern Spanjol, fost l-elementi li għandhom jittieħdu inkunsiderazzjoni fl-evalwazzjoni msemmija fil-punt 49 ta' din is-sentenza, hemm inkluża l-eżistenza, fl-ordinament ġuridiku Spanjol, ta' dispożizzjonijiet mahsuba sabiex jiproteġu b'mod speċifiku il-persuni b'diżabbiltà, fosthom b'mod partikolari l-Artikolu 40 tad-digriet legiżlattiv 1/2013, iċċitat fil-punt 11 ta' din is-sentenza. Fil-fatt, tali dispożizzjonijiet jistgħu jipprevjenu jew jagħmlu tajjeb għall-iżvantaġġi li jirriżultaw mid-diżabbiltà, inkluż il-preżenza ta' mard marbut mad-diżabbiltà.
- 56 Fid-dawl ta' dawn l-elementi, hija l-qorti tar-rinviju li għandha tevalwa, fir-rigward tal-persuni b'diżabbiltà, jekk il-mezzi previsti fl-Artikolu 52(d) tal-istatut tal-ħaddiema jmorru lil hinn minn dak li huwa neċessarju sabiex jintlaħaq l-għan segwit.

57 Fid-dawl tal-kunsiderazzjonijiet preċedenti, jehtieg li tinghata risposta għad-domanda magħmula li l-Artikolu 2(2)(b)(i) tad-Direttiva 2000/78 għandu jiġi interpretat fis-sens li dan jipprekludi leġislazzjoni nazzjonali li ttiprovdi li persuna li thaddem tista' tkeċċi impjegat minhabba assenzi intermittenti mix-xogħol, anki jew dawn ikunu ggustifikati, fis-sitwazzjoni li dawn l-assenzi jkunu l-konsegwenza ta' mard imputabbli lid-diżabbiltà li tkun tolqot lil dan l-impjegat, dment li din il-leġislazzjoni, filwaqt li ssegwi l-għan legittimu tal-ġlieda kontra l-assenteizmu, ma teċċedix dak li huwa neċessarju sabiex tilhaq dan l-għan, fatt li għandu jiġi evalwat mill-qorti tar-rinviju.

Fuq l-ispejjeż

58 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeċiedi:

L-Artikolu 2(2)(b)(i) tad-Direttiva tal-Kunsill 2000/78/KE tas-27 ta' Novembru 2000 li tistabbilixxi qafas ġenerali għall-ugwaljanza fit-trattament fl-impjieg u fix-xogħol għandu jiġi interpretat fis-sens li dan jipprekludi leġislazzjoni nazzjonali li ttiprovdi li persuna li thaddem tista' tkeċċi impjegat minhabba assenzi intermittenti mix-xogħol, anki jew dawn ikunu ggustifikati, fis-sitwazzjoni li dawn l-assenzi jkunu l-konsegwenza ta' mard imputabbli lid-diżabbiltà li tkun tolqot lil dan l-impjegat, dment li din il-leġislazzjoni, filwaqt li ssegwi l-għan legittimu tal-ġlieda kontra l-assenteizmu, ma teċċedix dak li huwa neċessarju sabiex tilhaq dan l-għan, fatt li għandu jiġi evalwat mill-qorti tar-rinviju.

Firem